



DECEMBER 19, 2025
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>

✚ ಬೆಳಗಾವಿಯ, ವಿಧಾನಮಂಡಲ ಚಳಿಗಾಲದ ಅಧಿವೇಶನ: ಉತ್ತರ ಕರ್ನಾಟಕದ ಅಭಿವೃದ್ಧಿಗೆ, ಕೇಂದ್ರದ ಸಹಕಾರ ಕೋರಿ, 7 ನಿರ್ಣಯಗಳ ಅಂಗೀಕಾರ.

✚ ಕೃಷಿ ನದಿ ಮೇಲ್ದಂಡೆ ಯೋಜನೆ ಸಂತ್ರಸ್ತರ, ವಾಸ್ತವ ಪರಿಸ್ಥಿತಿ ಅಧ್ಯಯನಕ್ಕೆ, ಪ್ರತ್ಯೇಕ ಸಮಿತಿ, ರಚನೆ.

✚ ರಾಜ್ಯ ಕೈಮಗ್ಗ ಮತ್ತು ಜವಳಿ ಇಲಾಖೆಯ, 'ಪವಿತ್ರ ವಸ್ತ್ರ ಯೋಜನೆ': ಉಡುಪಿಯಲ್ಲಿ, ಇಂದಿನಿಂದ ಮೂರು ದಿನ, ಕೈಮಗ್ಗ ಉತ್ಪನ್ನಗಳ ಪ್ರದರ್ಶನ.

✚ ವಿಕಸಿತ ಭಾರತ, ಗ್ರಾಮೀಣ ರೋಜ್‌ಗಾರ್ ಮತ್ತು ಆಜೀವಿಕಾ ಮಿಷನ್, 'ಜಿ ರಾಮ್ ಜಿ' ವಿಧೇಯಕ 2025ಕ್ಕೆ, ಸಂಸತ್ ಅಂಗೀಕಾರ.

<><><>

ಈಗ ವಾರ್ತೆಗಳ ವಿವರ

<><><>

ಬೆಳಗಾವಿಯ ಸುವರ್ಣ ವಿಧಾನಸೌಧದಲ್ಲಿ ಆಯೋಜಿತ, ವಿಧಾನಮಂಡಲ ಚಳಿಗಾಲದ ಅಧಿವೇಶನದಲ್ಲಿ, ವಿಧಾನಸಭೆ ಗುರುವಾರದ ಕಲಾಪದಲ್ಲಿ, ಕಿತ್ತೂರು ಹಾಗೂ ಕಲ್ಯಾಣ ಕರ್ನಾಟಕ ಭಾಗದ, ಸಮಗ್ರ ಅಭಿವೃದ್ಧಿಗೆ, ಕೇಂದ್ರ ಸರ್ಕಾರದ ಸಹಕಾರ ಕೋರಿ ಮಂಡಿಸಿದ, 7 ನಿರ್ಣಯಗಳಿಗೆ, ಸರ್ವಾನುಮತದ ಅಂಗೀಕಾರ ದೊರೆತಿದೆ. ರಾಯಚೂರಿನಲ್ಲಿ ಏಮ್ಸ್ ಸ್ಥಾಪನೆ, ಬೆಂಗಳೂರು ವ್ಯಾಪ್ತಿಯ, ರಾಷ್ಟ್ರೀಯ ಪ್ರಾಮುಖ್ಯತಾ ಸಂಸ್ಥೆಗಳನ್ನು, ಉತ್ತರ ಕರ್ನಾಟಕ ಭಾಗಕ್ಕೆ ಸ್ಥಳಾಂತರಿಸುವುದು, ಕೃಷ್ಣ ಜಲ ವಿವಾದ ನ್ಯಾಯಾಧೀಕರಣ-2 ತೀರ್ಪಿನ ಕುರಿತು, ಅಧಿಸೂಚನೆ ಹೊರಡಿಸುವುದು. ಮಹಾರಾಷ್ಟ್ರದ ವಿದರ್ಭ ಅಭಿವೃದ್ಧಿಗೆ ಮಂಡಳಿಗೆ, ಕೇಂದ್ರ ಸರ್ಕಾರ ಪ್ರತಿವರ್ಷ ನೀಡುವ, ಆರ್ಥಿಕ ನೆರವಿನ ಮಾದರಿಯಲ್ಲಿ, ಕಲ್ಯಾಣ ಕರ್ನಾಟಕ ಪ್ರಾದೇಶಿಕ ಅಭಿವೃದ್ಧಿ ಮಂಡಳಿಗೆ, ಪ್ರತಿವರ್ಷ 5 ಸಾವಿರ ಕೋಟಿ ರೂಪಾಯಿ ಆರ್ಥಿಕ ನೆರವು ನೀಡುವುದು. ರಾಜ್ಯದಿಂದ ಹೆಚ್ಚಿನ ಎಥೆನಾಲ್‌ನ್ನು, ಕೇಂದ್ರ ಖರೀದಿಸುವುದು, ಕಳಸಾ ಬಂಡೂರಿ ಯೋಜನೆ ಅನುಷ್ಠಾನಕ್ಕೆ ಮಂಜೂರಾತಿ ನೀಡುವುದು, ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡ ಹಾಗೂ ಹಿಂದುಳಿದ ವರ್ಗಗಳಿಗೆ ಉದ್ಯೋಗ ಮತ್ತು ಶಿಕ್ಷಣದಲ್ಲಿ ಮೀಸಲಾತಿಯನ್ನು ಶೇಕಡ 50 ರಿಂದ ಶೇಕಡ 56 ರಷ್ಟು ಹೆಚ್ಚಿಸಿದ, ಮೀಸಲಾತಿ ಪ್ರಮಾಣದ ಅಧಿಸೂಚನೆ ಮತ್ತು ಆದೇಶಗಳನ್ನು, ಭಾರತ ಸಂವಿಧಾನ ಅನುಸೂಚಿ-9ರಲ್ಲಿ ಸೇರಿಸುವಂತೆ ಕೋರಿ,

ಕಾನೂನು, ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಖಾತೆ ಸಚಿವ ಎಚ್.ಕೆ. ಪಾಟೀಲ, ಸದನದಲ್ಲಿ ನಿರ್ಣಯಗಳನ್ನು ಮಂಡಿಸಿದರು.

<><><>

ಇಂದಿನ ಕಲಾಪದ ಬಳಿಕ, ಉಭಯ ಸದನಗಳು ಅನಿರ್ದಿಷ್ಟಾವಧಿಗೆ, ಮುಂದೂಡಲ್ಪಡಲಿವೆ.

<><><>

ಬಾಗಲಕೋಟೆ ಹಾಗೂ ವಿಜಯಪುರ ಜಿಲ್ಲೆಗಳ, ಕೃಷ್ಣ ಮೇಲ್ದಂಡೆ ಯೋಜನೆ ಸಂತ್ರಸ್ತರ, ವಾಸ್ತವ ಪರಿಸ್ಥಿತಿ ಬಗ್ಗೆ ಅಧ್ಯಯನ ನಡೆಸಿ, ಸಹಾಯಹಸ್ತ ಕಲ್ಪಿಸಲು, ಪ್ರತ್ಯೇಕ ಸಮಿತಿ ರಚಿಸಿ, ಅಧ್ಯಯನ ಕೈಗೊಳ್ಳುವುದಾಗಿ, ಉಪ ಮುಖ್ಯಮಂತ್ರಿ ಹಾಗೂ ಜಲ ಸಂಪನ್ಮೂಲ ಖಾತೆ ಸಚಿವ, ಡಿ.ಕೆ.ಶಿವಕುಮಾರ, ತಿಳಿಸಿದ್ದಾರೆ. ಕೃಷ್ಣ ಮೇಲ್ದಂಡೆ ಯೋಜನೆ ಅಡಿ, ವಸತಿ ಹಾಗೂ ಜಮೀನು ಕಳೆದುಕೊಂಡ ರೈತರಿಗೆ, ಪುನರ್ ವಸತಿ ಹಾಗೂ ಮೂಲ ಸೌಕರ್ಯ ಒದಗಿಸುವ ಕುರಿತು, ನಿಯಮ 330ರ ಮೇರೆಗೆ, ಸದಸ್ಯರಾದ ಹಣಮಂತಪ್ಪ ನಿರಾಣಿ ಹಾಗೂ ಪಿ.ಎಚ್. ಪೂಜಾರ ಅವರು, ವಿಧಾನ ಪರಿಷತ್ತಿನಲ್ಲಿ ಮಂಡಿಸಿದ ಪ್ರಸ್ತಾವಕ್ಕೆ, ಸಚಿವರು ಉತ್ತರಿಸಿ, ರಾಜ್ಯ ಸರ್ಕಾರ, ಸಂತ್ರಸ್ತರ ನೆರವಿಗೆ ಬದ್ಧವಾಗಿದೆ ಎಂದರು. 146 ಪುನರ್ವಸತಿ ಕೇಂದ್ರಗಳಿಗೆ, ಅಧಿಕಾರಿಗಳು ಭೇಟಿ ನೀಡಿ, ಸಂತ್ರಸ್ತರ ಬವಣೆಗಳಿಗಾಗಿ, ಸಮರ್ಪಕವಾಗಿ ಸ್ಪಂದಿಸುತ್ತಿಲ್ಲ ಎಂದು, ಉಭಯ ಶಾಸಕರು ಆರೋಪಿಸಿದರು.

<><><>

ನೆರೆಯ ಮಹಾರಾಷ್ಟ್ರ ರಾಜ್ಯ, ತನ್ನ ನೀರಾವರಿ ಯೋಜನೆಗಳಿಗೆ, ರಾಜ್ಯದ ಪಾಲಿನ ನೀರನ್ನು, ಅಕ್ರಮವಾಗಿ ಬಳಕೆ ಮಾಡುತ್ತಿರುವ ಬಗ್ಗೆ, ತನಿಖೆ ನಡೆಸಲು, ರಾಜ್ಯದ ಅಧಿಕಾರಿಗಳ ಪ್ರತ್ಯೇಕ ತಂಡ ರಚಿಸಿ, ವರದಿ ಪಡೆಯುವುದಾಗಿ, ಜಲ ಸಂಪನ್ಮೂಲ ಖಾತೆ ಸಚಿವ ಡಿ. ಕೆ. ಶಿವಕುಮಾರ, ಸ್ಪಷ್ಟ ಪಡಿಸಿದ್ದಾರೆ. ವಿಧಾನ ಪರಿಷತ್ತಿನಲ್ಲಿ, ಶಾಸಕ ಸಾಬಣ್ಣ ತಳವಾರ ಅವರ, ನಿಯಮ 33ರ ಸೂಚನೆಗೆ, ಸಚಿವರು ಉತ್ತರಿಸಿದರು.

<><><>

ಮೈಸೂರು ಹಾಗೂ ಕೊಡಗು ಜಿಲ್ಲೆಗಳ ವ್ಯಾಪ್ತಿಯ, ನಾಗರಹೋಳೆ ರಾಜೀವ್ ಗಾಂಧಿ ರಾಷ್ಟ್ರೀಯ ಉದ್ಯಾನದ, ಬುಡಕಟ್ಟು ಸಮುದಾಯಗಳ, 3 ಸಾವಿರದ 4 ನೂರಾ 18 ವನವಾಸಿ ಕುಟುಂಬಗಳನ್ನು, ಸ್ಥಳಾಂತರಿಸಿ ಪುನರ್ವಸತಿ ಕಲ್ಪಿಸಲು, ಮುಜಫರ್ ಅಸ್ಸಾದಿ ವರದಿ ಶಿಫಾರಸು ಮಾಡಿದೆ ಎಂದು, ಅರಣ್ಯ ಖಾತೆ ಸಚಿವ, ಈಶ್ವರ ಖಂಡ್ರೆ ತಿಳಿಸಿದ್ದಾರೆ. ವಿಧಾನ ಪರಿಷತ್ತಿನಲ್ಲಿ, ಶಾಸಕ ಶಿವಕುಮಾರ ಅವರ, ಗಮನ ಸೆಳೆಯುವ ಸೂಚನೆಗೆ ಉತ್ತರಿಸಿದರು. ಮೈಸೂರು ವಿಭಾಗದ, ಪ್ರಾದೇಶಿಕ ಆಯುಕ್ತರ ಅಧ್ಯಕ್ಷತೆಯಲ್ಲಿ, ಪುನರ್ವಸತಿ ಸಮಿತಿ ಸಭೆ ನಡೆದಿದೆ. 3 ಸಾವಿರದ ನೂರಾ 45 ಕುಟುಂಬಗಳಿಗೆ, ಪುನರ್ವಸತಿ ಕಲ್ಪಿಸಲು ತೀರ್ಮಾನಿಸಲಾಗಿದ್ದು, ಅರಣ್ಯ, ಇಲಾಖೆ ಕ್ರಮ ಕೈಗೊಳ್ಳಲಿದೆ, ಎಂದರು.

<><><>

ಸೌರ ಹಾಗೂ ಪವನ ವಿದ್ಯುತ್ ಸೇರಿದಂತೆ, ಹೈಬ್ರಿಡ್ ವಿದ್ಯುತ್ ಉತ್ಪಾದನೆಗೆ, ರಾಜ್ಯ ಸರ್ಕಾರ ಆದ್ಯತೆ ನೀಡಿದೆ ಎಂದು, ಇಂಧನ ಖಾತೆ ಸಚಿವ ಕೆ.ಜಿ.ಜಾರ್ಜ್ ತಿಳಿಸಿದ್ದಾರೆ. ವಿಧಾನಸಭೆಯ ಪ್ರಶೋತ್ತರ ಕಲಾಪದಲ್ಲಿ, ಕುಷ್ಠಗಿ ಶಾಸಕ ದೊಡ್ಡನಗೌಡ ಪಾಟೀಲ ಅವರ, ಚುಕ್ಕೆ ಗುರುತಿನ ಪ್ರಶ್ನೆಗೆ ಉತ್ತರಿಸಿದ ಸಚಿವರು, ಪ್ರಸ್ತುತ ರಾಜ್ಯದಲ್ಲಿ, 7 ಸಾವಿರದ 300 ಮೆಗಾ ವ್ಯಾಟ್ ಪವನ ವಿದ್ಯುತ್ ಉತ್ಪಾದನೆಯಾಗುತ್ತಿದೆ ಎಂದರು.

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ರಾಜ್ಯ ಕೈಮಗ್ಗ ಮತ್ತು ಜವಳಿ ಇಲಾಖೆಯ, 'ಪವಿತ್ರ ವಸ್ತ್ರ ಯೋಜನೆ'ಯಡಿ, ಶಿವಮೊಗ್ಗ ಜಿಲ್ಲೆ, ಸಾಗರದ ಹೆಗ್ಗೋಡು-ಭೀಮನಕೋಣೆಯ, ಚರಕ ಮಹಿಳಾ ವಿವಿಧೋದ್ದೇಶ, ಕೈಗಾರಿಕಾ ಸಹಕಾರ ಸಂಘ, ಇಂದಿನಿಂದ ಮೂರು ದಿನಗಳ ಕಾಲ, ಕೈಮಗ್ಗ ಉತ್ಪನ್ನಗಳ ಪ್ರದರ್ಶನ ಹಾಗೂ ಮಾರಾಟ ಮೇಳವನ್ನು, ಉಡುಪಿಯ ಎಂ.ಜಿ.ಎಂ. ಕಾಲೇಜಿನ, ರವೀಂದ್ರ ಮಂಟಪದಲ್ಲಿ ಆಯೋಜಿಸಿದೆ. ನೈಸರ್ಗಿಕ ಬಣ್ಣದ, ಅಪ್ಪಟ ಹತ್ತಿಯ, ಕೈಮಗ್ಗದ ಹಾಗೂ ಕೈ ಉತ್ಪನ್ನಗಳ ಪ್ರದರ್ಶನವನ್ನು, ಇಂದು ಬೆಳಿಗ್ಗೆ 11.30ಕ್ಕೆ, ಗಾಂಧಿವಾದಿ, ಪೂರ್ಣಪ್ರಜ್ಞ ಸೆಂಟರ್ ಫಾರ್ ರಿಸರ್ಚ್ ಆಂಡ್ ಡೆವಲಪ್‌ಮೆಂಟ್ ನಿರ್ದೇಶಕ, ಕೃಷ್ಣ ಕೊತ್ತಾಯ, ಉದ್ಘಾಟಿಸುವರು. ಚರಕ ಸಂಘದ ಅಧ್ಯಕ್ಷೆ, ಮಹಾಲಕ್ಷ್ಮಿ ಅಧ್ಯಕ್ಷತೆ ವಹಿಸುವರು. ಕೈ ಉತ್ಪನ್ನಗಳ ಪ್ರದರ್ಶನ ಹಾಗೂ ಮಾರಾಟದ ಕುರಿತು, ಮಾಹಿತಿ ನೀಡಿದ್ದಾರೆ, ಹೆಗ್ಗೋಡಿನ, ಚರಕ ಮಹಿಳಾ ವಿವಿಧೋದ್ದೇಶ, ಕೈಗಾರಿಕಾ ಸಹಕಾರ ಸಂಘದ ವ್ಯವಸ್ಥಾಪಕಿ, ಪದ್ಮಶ್ರೀ.

<><><>

ಪದ್ಮಶ್ರೀ ಧ್ವನಿ 31 ಸೆಕೆಂಡುಗಳು

<><><>

ಚಿಕ್ಕಮಗಳೂರು ಜಿಲ್ಲೆ, ಮೂಡಿಗೆರೆಯ, ಗಾಂಧಿ ಗ್ರಾಮೀಣ ಕೃಷಿ ವಿಜ್ಞಾನ ಕೇಂದ್ರದ ಆವರಣದಲ್ಲಿ, ಇಂದು ಮತ್ತು ನಾಳೆ, ಕೃಷಿ ಮತ್ತು ತೋಟಗಾರಿಕಾ ಮೇಳ ಆಯೋಜಿಸಲಾಗಿದೆ. ಕೃಷಿ ಉಪಕರಣಗಳು ಹಾಗೂ ಮೌಲ್ಯ ವರ್ಧಿತ ಉತ್ಪನ್ನಗಳ ಪ್ರದರ್ಶನ, ವಿದೇಶಿ ಹಣ್ಣಿನ ತಳಿಗಳು, ಭತ್ತದ ತಳಿಗಳ ಪ್ರಾತ್ಯಕ್ಷಿಕೆ, ವಿಚಾರ ಸಂಕಿರಣ ಜರುಗಲಿದೆ.

<><><>

ಗದಗ ಜಿಲ್ಲೆ, ಗಜೇಂದ್ರಗಡ ಹಾಗೂ ಸುತ್ತಮುತ್ತಲಿನ ಪ್ರದೇಶಗಳಲ್ಲಿ, ಯುರೋಪ್‌ನಿಂದ ಮಾಂಚೆಗೋ ಹ್ಯಾರಿಯರ್ ಪಕ್ಷಿಗಳು, ಚಳಿಗಾಲ ಕಳೆಯಲು, ವಲಸೆ ಬಂದಿವೆ. ಹುಲ್ಲುಗಾವಲು ಮತ್ತು ಗುಡ್ಡಗಾಡು ಪ್ರದೇಶದಿಂದ ಕೂಡಿದ, ಕಾಲಕಾಲೇಶ್ವರ, ಭೈರಾಮರ, ನಾಗೇಂದ್ರಗಡ, ಪ್ಯಾಟಿ ಹಾಗೂ ಬೊಮ್ಮಸಾಗರ ಗ್ರಾಮಗಳಲ್ಲಿ, ಮಾಂಚೆಗೋ ಹ್ಯಾರಿಯರ್ ಹಕ್ಕಿಗಳು ಕಾಣಿಸಿಕೊಳ್ಳುವವೆ. ಗದಗ ಜಿಲ್ಲೆ, ನರಗುಂದದ ಪರಿಸರಾಸಕ್ತ ಮಂಜುನಾಥ ನಾಯಕ, ಮಾಂಚೆಗೋ ಹ್ಯಾರಿಯರ್ ಕಂಡುಬಂದ ಹಿನ್ನೆಲೆ, ಮಾಹಿತಿ ನೀಡಿದ್ದಾರೆ.

<><><>

ಮಂಜುನಾಥ ನಾಯಕ ಧ್ವನಿ 30 ಸೆಕೆಂಡುಗಳು

<><><>

ಕೋಲಾರ ಜಿಲ್ಲೆಗೆ ಸಂಬಂಧಿಸಿ, ಲೋಕಾಯುಕ್ತದಲ್ಲಿ ದಾಖಲಾಗಿರುವ ಪ್ರಕರಣಗಳ ವಿಚಾರಣೆ ಮುಂದುವರೆದಿದ್ದು, ಎರಡನೇ ದಿನವಾದ ನಿನ್ನೆ, ಉಪ ಲೋಕಾಯುಕ್ತ, ನ್ಯಾಯಮೂರ್ತಿ ಬಿ.ವೀರಪ್ಪ ಅವರು, 227 ಪ್ರಕರಣಗಳ ವಿಚಾರಣೆ ನಡೆಸಿದರು. ಕೆರೆ, ಕಾಲುವೆ, ದಾರಿ ಜಾಗ ಒತ್ತುವರಿ, ಪೊರೆಯಿ, ಸರ್ವೆ, ಗಣಿ ಇಲಾಖೆ, ನಗರಸಭೆ, ಪಟ್ಟಣ ಪಂಚಾಯಿತಿ, ಆರೋಗ್ಯ ಇಲಾಖೆ, ಗೃಹ ರಕ್ಷಕ ದಳ, ಕ್ರೀಡಾ ಇಲಾಖೆ ಸೇರಿ, ಹಲವು ವರ್ಷಗಳಿಂದ ಬಾಕಿ ಇದ್ದ ಪ್ರಕರಣಗಳನ್ನು, ಅವರು ಇತ್ಯರ್ಥ ಪಡಿಸಿದರು.

<><><>

ವಿಕಸಿತ ಭಾರತ - ಜಿ ರಾಮ್ ಜಿ ವಿಧೇಯಕ 2025ನ್ನು ಸಂಸತ್ತಿನ ಉಭಯ ಸದನಗಳು ಅಂಗೀಕರಿಸಿವೆ. ಈ ವಿಧೇಯಕ, 20 ವರ್ಷಗಳಷ್ಟು ಹಳೆಯದಾದ, ಮಹಾತ್ಮ ಗಾಂಧಿ, ರಾಷ್ಟ್ರೀಯ ಗ್ರಾಮೀಣ ಉದ್ಯೋಗ ಖಾತ್ರಿ ಕಾಯ್ದೆಯನ್ನು, ವಿಕಸಿತ ಭಾರತ; ಗ್ರಾಮೀಣ ರೋಜ್‌ಗಾರ್ ಮತ್ತು ಆಜೀವಿಕಾ ಮಿಷನ್, ವಿಕಸಿತ ಭಾರತ - ಜಿ ರಾಮ್ ಜಿ ಎಂದು, ಮರು ನಾಮಕರಣಗೊಳಿಸಲಾಗಿದೆ.

<><><>

ಪ್ರಧಾನಮಂತ್ರಿ ಅವರ, 2047ರ ವಿಕಸಿತ ಭಾರತ ಪರಿಕಲ್ಪನೆಯೊಂದಿಗೆ, ವಿಕಸಿತ ಭಾರತ - ಜಿ ರಾಮ ಜಿ ಮಸೂದೆ, ಸಮ್ಮಿಳಿತಗೊಂಡು, ಮರು ರೂಪ ಪಡೆದಿದೆ.

<><><>

ನೂತನ, ಜಿ ರಾಮ್ ಜಿ ಕಾಯ್ದೆ ಅಡಿ, ಪ್ರತಿ ಆರ್ಥಿಕ ವರ್ಷದಲ್ಲಿ, ನೂರ ಇಪ್ಪತ್ತೈದು ದಿನಗಳ ಕೂಲಿ, ಗ್ರಾಮೀಣ ಭಾಗದ ಜನರಿಗೆ ದೊರೆಯಲಿದೆ.

<><><>

ಗ್ರಾಮೀಣ ಕೂಲಿ ಕಾರ್ಮಿಕರ ಹಾಜರಾತಿಯ, ಬಯೋಮೆಟ್ರಿಕ್ ದೃಢೀಕರಣ, ಮೊಬೈಲ್ ಆಧಾರಿತ ಮೇಲ್ವಿಚಾರಣೆ. ನೈಜ-ಸಮಯದ ಡ್ಯಾಶ್‌ಬೋರ್ಡ್‌ಗಳು, ಕೃತಕ ಬುದ್ಧಿಮತ್ತೆ ಸಂಚಾಲಿತ, ಸಕ್ರಿಯ ವಿಶ್ಲೇಷಣೆ, ನಾಗರಿಕ ಭಾಗವಹಿಸುವಿಕೆ ಖಾತ್ರಿ ಪಡಿಸುವ ವೇದಿಕೆ, ಬಲವರ್ಧಿತ ಸಾಮಾಜಿಕ ಲೆಕ್ಕ ಪರಿಶೋಧನಾ ಕಾರ್ಯ ವಿಧಾನದೊಂದಿಗೆ, ನೂತನ ಕಾಯ್ದೆ, ವಿಕಸಿತ ಭಾರತ 'ಜಿ ರಾಮ ಜಿ'ಯನ್ನು, ಕೇಂದ್ರ ಅನುಷ್ಠಾನಗೊಳಿಸಲು, ಯೋಜಿಸಿದೆ.

<><><>

ಕೇಂದ್ರ ಗ್ರಾಮೀಣಭಿವೃದ್ಧಿ ಖಾತೆ ಸಚಿವ ಶಿವರಾಜ್‌ಸಿಂಗ್ ಚೌಹಾಣ್, ಲೋಕಸಭೆಯಲ್ಲಿ ಮಾತನಾಡಿ, ಮಹಾತ್ಮ ಗಾಂಧಿ ನರೇಗಾ ಯೋಜನೆಗೆ, ಯು.ಪಿ.ಎ. ಸರ್ಕಾರ ಕೇವಲ ಎರಡು ಲಕ್ಷ 13 ಸಾವಿರ ಕೋಟಿ ರೂಪಾಯಿ ಖರ್ಚು ಮಾಡಿದೆ. ತಮ್ಮ ಸರ್ಕಾರ, 8 ಲಕ್ಷ 53 ಸಾವಿರ ಕೋಟಿ ರೂಪಾಯಿಗಳಿಗೂ ಹೆಚ್ಚು, ಖರ್ಚು ಮಾಡಿದೆ ಎಂದರು.

<><><>

'ಸಂಸದ್ ಶ್ರೀಡಾ ಮಹೋತ್ಸವ-2025'ರ ಅಂಗವಾಗಿ, ಧಾರವಾಡ ಲೋಕಸಭಾ ಕ್ಷೇತ್ರದ ಖೇಲ್ ಮಹೋತ್ಸವಕ್ಕೆ, ಕುಂದಗೋಳದಿಂದ ಚಾಲನೆ ನೀಡಲಾಗುವುದು ಎಂದು, ಕೇಂದ್ರ ಸಚಿವ ಪ್ರಲ್ಹಾದ ಜೋಶಿ ತಿಳಿಸಿದ್ದಾರೆ. ಈ ತಿಂಗಳ 25 ಮತ್ತು 26 ರಂದು ಆಯೋಜಿತ, ಧಾರವಾಡ ಸಂಸದ್ ಶ್ರೀಡಾ ಮಹೋತ್ಸವದಲ್ಲಿ, ಕುಂದಗೋಳ ವಿಧಾನಸಭಾ ಕ್ಷೇತ್ರ ವ್ಯಾಪ್ತಿಯ, ಯುವಜನತೆ ಹೆಸರು ನೋಂದಾಯಿಸಿ ಪಾಲ್ಗೊಳ್ಳುವಂತೆ, ಎಕ್ಸ್ ಮಾಧ್ಯಮದಲ್ಲಿ, ಕೋರಿದ್ದಾರೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

✚ ಬೆಳಗಾವಿಯ, ವಿಧಾನಮಂಡಲ ಚಳಿಗಾಲದ ಅಧಿವೇಶನ: ಉತ್ತರ ಕರ್ನಾಟಕದ ಅಭಿವೃದ್ಧಿಗೆ, ಕೇಂದ್ರದ ಸಹಕಾರ ಕೋರಿ, 7 ನಿರ್ಣಯಗಳ ಅಂಗೀಕಾರ.

✚ ಕೃಷಿ ನದಿ ಮೇಲ್ದಂಡೆ ಯೋಜನೆ ಸಂತ್ರಸ್ತರ, ವಾಸ್ತವ ಪರಿಸ್ಥಿತಿ ಅಧ್ಯಯನಕ್ಕೆ, ಪ್ರತ್ಯೇಕ ಸಮಿತಿ, ರಚನೆ.

✚ ರಾಜ್ಯ ಕೈಮಗ್ಗ ಮತ್ತು ಜವಳಿ ಇಲಾಖೆಯ, 'ಪವಿತ್ರ ವಸ್ತ್ರ ಯೋಜನೆ': ಉಡುಪಿಯಲ್ಲಿ, ಇಂದಿನಿಂದ ಮೂರು ದಿನ, ಕೈಮಗ್ಗ ಉತ್ಪನ್ನಗಳ ಪ್ರದರ್ಶನ.

✚ ವಿಕಸಿತ ಭಾರತ, ಗ್ರಾಮೀಣ ರೋಜ್‌ಗಾರ್ ಮತ್ತು ಆಜೀವಿಕಾ ಮಿಷನ್, 'ಜಿ ರಾಮ್ ಜಿ' ವಿಧೇಯಕ 2025ಕ್ಕೆ, ಸಂಸತ್ ಅಂಗೀಕಾರ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>